

Халкым илһамы

2025 елның 15 февралендә татар халкының бөек жырчысы – РСФСРның һәм ТАССРның халык артисты, Габдулла Тукай исемендәге Дәүләт премиясе лауреаты Илһам Гыйльметдин улы Шакировның тууына 90 ел тула.

Татар музыка мәдәниятенң бер эпохасы И.Шакировка нисбәтле. Атаклы жырчының матур тембрлы баритон тавышы, башкару осталыгы, әсәрләрен сайлауда талымлы булуы, зур таланты тыңлаучыларны дистә еллар бую рухландырып торды. Легендар сәхнә остасын еш кына татар моңына маяк куючы, дип атыйлар.

12 нче февральдә Бәзәкә авылы китапханәсе укучыларын жырчыга багышлап “Халкым илһамы” дигән әдәби-музыкаль кунакханәгә жыйды. Китапханәче яраткан жырчыбызның сугыш елларына туры килгән авыр балачагы, “халык дошманы баласы” булуы аркасында олы тормышка юл салганда күргән-кичергәннәре турында сөйләде. Р.Мөхетдинова “Безнең мирас” журналының беренче санында дөнья күргән, төрле елларда вакытлы матбугат битләрендә басылган материаллар, Ф.Галимова И.Шакировның 75 яше уңаеннан басылып чыккан китаптан замандашлары язган истәлекләр белән таныштырды. Китапханә укучылары Т.Сибгатуллина, Р.Туктаманова шагыйрьләренң жырчыга багышлап язылган шигырьләрен укыдылар. “Чорлар аша узып бер моң килә” дигән китап киштәсендәге әдәбият белән таныштылар.

Һәм, әлбәттә, рәхәтләнеп жыр дөньясында гизделәр. Моң патшасының “Әдрән диңгез”, “Ак калфакның табылган чагы”, “Кара урман”, үзе көй язган “Идел бую каеннары”, “Төлмәръям” һ.б. жырларын тыңладылар, жырчының авылдан-авылга йөрөп концертлар куйган елларда Бәзәкә мәдәният йортындагы чыгышларын сагынып искә алдылар.

Ф.Башарова